



**Правила и прописи на трката
PELISTER ULTRA-TRAIL® 2023**

15.12.2022

1. ОРГАНИЗАТОР

Здружение за поттикнување и промоција на спортот, спортскиот туризам и здравиот начин на живот БОФ Битола, е организатор на трката во планинско трчање PELISTER ULTRA-TRAIL®.

2. ОПШТИ ИНФОРМАЦИИ

Pelister Ultra-Trail® е повеќедневен интернационален настан кој еднаш годишно се одвива во Националниот Парк Пелистер, Република С. Македонија. Ова издание ќе опфати 3 трки во планинско трчање кои се закажани за 13 АВГУСТ 2023.

Трките се одвиваат во една етапа во полу-автономија, каде што натпреварувачите се подложени на временски лимит во текот на натпреварот. Маршрутите се јасно прикажани на веб страницата www.pelisterultratrail.com

Трка	Должина	D+	D-	Датум	Старт	Лимит
Baba Trail	20km	1170m	1170m	13.08.2023	09:00	5h
Сарарска Trail	10km	420m	420m	13.08.2023	10:00	2:30h

3. УСЛОВИ ЗА УЧЕСТВО

Учесниците се задолжуваат со следново:

- a) Да ја разберат должината и карактеристиките на трката и да се подготват за учеството преку соодветен тренинг.
- b) Да се стекнат, пред настанот, со вистинска способност за целосна независност во планинска средина и да бидат способни да ги менаџираат сите проблеми кои би се јавиле при овој предизвик, особено:
- c) Да се прилагодат на климатските услови што се менуваат со промена на висината, и што можат да го отежнат движењето како на пример дожд, студ, ветер, магла или снег.
- d) Да ја очекуваат физичката и психичката истоштеност што ја носи учеството на ваков предизвик: проблеми со дигестија, мускулите, зглобовите, плускавци и мали рани.
- e) Да разберат дека улогата на организаторот не е да спасува животи. За време на планинската трка, безбедноста зависи од капацитетот на самиот учесник да се адаптира на проблемите со кои може да се соочи, очекувани и неочекувани.

4. ПРИЈАВУВАЊЕ

4.1. Право на учество

- 4.1.1. Учесството на една од трките на Pelister Ultra-Trail® е отворено за сите граѓани со навршени 18 години заклучно со 12.08.2023 и повеќе.
- 4.1.2. Единствено на трката „Сарарска Trail 10K“ учество може да земат и натпреварувачи со навршени 16 години на 12.08.2023 и повеќе.
- 4.1.3. Следниве натпреварувачи не можат да се пријават:
- натпреварувачи кои се дисквалификувани за користење на недозволен допинг средства;
 - натпреварувачи кои, на било кој друг спортски натпревар, се однесувале неспортски и со тоа го довеле во опасност здравјето и безбедноста на други учесници, забрането им е да учествуваат на PELISTER ULTRA-TRAIL

4.2 Процес на пријавување

- 4.2.1 Пријавувањето започнува од денот кога ќе биде објавено на нашиот сајт и завршува на 30.07.2023 година
- 4.2.2 Пријавувањето на трките завршува на 30.07.2023
- 4.2.3 Стартните листи се генерираат на 31.07.2023 и по тоа плаќање и откажување (рефундирање) не е дозволено
- 4.2.4 Пријавувањето ќе се смета за комплетирано само по успешно извршено плаќање на стартнината за трката.
- 4.2.5 Во формата за пријавување следниве информации треба задолжително да се пополнат:
- Име
 - Презиме
 - Пол
 - Дата на раѓање
 - Држава
 - Мобилен телефон за контакт
 - Мобилен телефон од друго лице во случај на несреќа
 - E-mail адреса
 - Големина на маица

4.3 СТАРТНИНА И СТАРТЕН ПАКЕТ

4.3.1 Износот на стартнината е следен

Период	РАНА ПРИЈАВА - ПОПУСТ 15.01 - 30.04.2023	РЕДОВНИ ЦЕНИ
Baba Trail 20K	950 денари	1300 денари
Сарарска Trail 10K	650 денари	950 денари

4.4 Стартниот пакет го содржи следново:

- стартен биб број
- вода, храна и пијалок, спасители и медицинска помош во текот на трката
- Dri Fit маичка
- платнена торба
- финишерски медал
- оброк после трка
- брендирани подароци од трката
- фотографии од трката на социјалните мрежи

4.5 Процес на пријавување и плаќање

4.5.1 Пријавувањето се врши исклучиво на веб сајтот www.pelisterultratrail.com. Плаќањето може да се изврши онлајн преку дебитна/кредитна картичка или преку банка на трансакциска сметка.

4.6 Начини на плаќање на стартнината:

- ОНЛАЈН ПЛАЌАЊЕ СО КРЕДИТНА/ДЕБИТНА КАРТИЧКА ПРЕКУ ВЕБ СЕРВИСОТ НА PELISTER ULTRA-TRAIL®

www.pelisterultratrail.com

Онлајн плаќањето се врши преку сигурносниот систем на HALK Банка

Напомена: во онлајн наплаќањето ќе биде пресметана провизија од 4% за банкарски трошоци и одржување.

ПРЕКУ БАНКА НА ТРАНСАКЦИСКА СМЕТКА

Назив на налогопримач:

Здружение БОФ Битола, Жиро сметка: 2700 7475 4890 171: Банка: Халк Банка

Цел на дознака: Pelister Ultra-Trail®. Повикување на број: km на трка

4.7 Ограничен број на учесници

Трка	Должина	Максимален број
Baba Trail 20K	20K	250
Сарарска Trail 10K	10K	300

5. ОТКАЖУВАЊЕ И ПРЕФРЛУВАЊЕ НА ПРИЈАВА

а) Откажување на пријава

Доколку натпреварувач сака да го откаже учеството на „ Pelister Ultra-Trail® “ и сака да добие повраток на средствата од стартнината мора за тоа да го извести организаторот по e-mail на info@pelisterultratrail.com

Износ на повраток на стартнината заради откажување:

- откажување до 10/06/2023: повраток на 70% од стартнината.
- откажување до 1/07/2023: повраток на 50% од стартнината.
- откажување по 31/07/2023: без повраток на стартнината.

Повратокот на средствата ќе биде исплатен до 31 октомври 2023 и подлежи на стандардни банкарски трошоци за трансакцијата.

Доколку трката биде откажана поради околности кои се вон контрола на организаторот (виша сила) до 15 дена пред денот на стартот, организаторот го задржува правото да изврши поврат на 50% од платената стартнина. Овој процент е пресметан врз основа на остварените и платени трошоци за организација на настанот.

Доколку трката биде откажана или скратена поради атмосферски причини или било која причина вон контрола на организаторот, нема да биде извршен повраток на стартнината.

b) Префрлување трка

Префрлање од една на друга трка е дозволено најдоцна до 31.07.2023. Натпреварувачот кој сака да се префрли треба да испрати email на или info@pelisterultratrail.com со лични податоци, на која трка е пријавен и на која трка се префрла.

c) Префрлување на стартен број на друг натпреварувач

Доколку натпреварувач кој е веќе пријавен и платил стартнина, сака да се откаже од учество и притоа наместо повраток на средствата, сака да ја префрли стартнината на друг натпреварувач, мора да испрати барање до организаторот по email на info@pelisterultratrail.com најдоцна до 30.07.2023, со следниве податоци:

- Име и презиме, дата на раѓање, стартен број на натпреварувачот кој се откажува од учество
- Име и презиме, дата на раѓање на натпреварувачот кој го заменува

Барањето мора да дојде од email-от на натпреварувачот кој е веќе пријавен и му е доделен стартен број. Натпреварувачот кој ќе го замени мора да се пријави во онлајн системот на Pelister Ultra-Trail® но без да изврши уплата; организаторот ќе му го додели истиот стартен број.

d) Следниве постапки не се дозволени:

- учество во другата трка наместо во онаа за која натпреварувачот е пријавен и платил;
- размена на стартен број со друг или учество на трка со туѓ стартен број.

Секој натпреварувач кој ќе биде фатен за време или после учество на трката со туѓ стартен број ќе биде дисквалификуван.

6. ЛЕКАРСКО УВЕРЕНИЕ

Лекарско уверение за да се учествува на една од трките не е потребно. Меѓутоа, за нивно

добро, организаторот ги поттикнува сите натпреварувачи да се стекнат со лекарско уверение кое докажува дека се способни за спортски тренинг и натпревари.

7. ПОДИГНУВАЊЕ НА СТАРТЕН БРОЈ И ПАКЕТ

Подигнување на стартниот број и пакет ќе се одржи на место кое дополнително ќе биде објавено на вебсајтот на www.pelisterultratrail.com во одредени термини.

- На 12.08.2023 - пред самиот старт на трките „Baba Trail“ и „Сарарска Trail“ **НЕ МОЖЕ** да се подигне стартниот пакет.
- Подигнувањето на стартниот број и пакет се врши исклучиво лично со покажување на идентификационен документ (лична карта или пасош).
- За трките „Baba Trail“ и „Сарарска Trail“ пред подигнувањето на стартниот пакет ќе се врши проверка на ранецот и задолжителната опрема за трката која секој учесник мора да ја поседува.

8. ЗАДОЛЖИТЕЛНА И ПРЕПОРАЧАНА ОПРЕМА

Следната опрема е задолжителна и секој учесник мора да ја има на себе во текот на целата трка:

ОПРЕМА	ТРКА	
	Baba Trail	Сарарска Trail
Ранец за трчање	ПРЕПОРАЧАНО	ПРЕПОРАЧАНО
Мобилен телефон со полна батерија и активиран роаминг	ЗАДОЛЖИТЕЛНО	ЗАДОЛЖИТЕЛНО
Сад за вода или воден меур за во ранец - минимум 1 литар волумен	ПРЕПОРАЧАНО	ПРЕПОРАЧАНО
Стартен број прикачен на предниот дел на телото - јасно видлив	ЗАДОЛЖИТЕЛНО	ЗАДОЛЖИТЕЛНО
Патки за планинско трчање	ПРЕПОРАЧАНО	ПРЕПОРАЧАНО
Фолија за преживување - Астро фолија	ЗАДОЛЖИТЕЛНО	/
Свирче	ЗАДОЛЖИТЕЛНО	ПРЕПОРАЧАНО
Јакна за дожд или шушкавец - водонепропуслива - погодна за услови во планина	ПРЕПОРАЧАНО	ПРЕПОРАЧАНО
Чашка за течности 150ml.	ЗАДОЛЖИТЕЛНО	ПРЕПОРАЧАНО
Челна лампа со резервни батерии	/	/
Сет за прва помош (ханзапласт, еластичен завој)	ПРЕПОРАЧАНО	ПРЕПОРАЧАНО
Блуза со долги ракави или само ракави	ПРЕПОРАЧАНО	ПРЕПОРАЧАНО
Капа/бандана	ПРЕПОРАЧАНО	ПРЕПОРАЧАНО

Ракавици	ПРЕПОРАЧАНО	/
Енергетско блокче или слична храна	ПРЕПОРАЧАНО	/
Цврста храна	ПРЕПОРАЧАНО	/
Планинарски стапчиња	ПРЕПОРАЧАНО	/
Батерија за мобилен телефон (Power Bank)	ПРЕПОРАЧАНО	/

- Задолжителната опрема мора да биде носена во ранец (или појас единствено дозволено на „Baba Trail“).
- Организаторот може да изврши проверка на задолжителната опрема за време на трката
- Во случај на специфични временски услови, организаторот го задржува правото да ја измени или надополни листата со задолжителна опрема.

9. ВРЕМЕНСКИ ЛИМИТИ И ОТКАЖУВАЊЕ ОД НАТПРЕВАРОТ

- Baba Trail** – Вкупно време за финиш 5 часа / Вкупно број на контролни точки со временски лимит 1
 - Caparska Trail** - Вкупно време за финиш – 2:30 часа / Вкупно број на контролни со временски лимит – 0
- Организаторот ќе назначи волонтери („метли“) кои ќе бидат позади последниот натпреварувач со цел да се помогне на секој кој има потреба од помош поради откажување или повреда.
 - Времески лимити се поставени на освежителните станици.
 - Натпреварувачите кои нема да ги/ја напуштат контролната точка пред овие временски лимити нема да им биде дозволено да ја продолжат трката.
 - Забрането да се врати и да се користи освежителната станица а потоа да се прдолжи трката по надминување на временскиот лимит. Официјалните лица на трката го имаат правото да ги дисквалификуваат натпреварувачите кои не ги почитуваат правилата или доделат временски пенали.
 - Забрането е да се пружи асистенција на патеките вдоль трката вон рамките на освежителните станици
 - Забрането е да се придружуваат натпреварувачите од асистентите и трети лица без стартен број за време на трката
 - Учесниците кои стасале до освежителната станица по дозволения лимит, повредените и оние за кои медицинскиот персонал одлучил дека не смеат да ја продолжат трката, и сите други учесници кои решиле дека нема да ја продолжат трката, ќе бидат префрлени на целта со возило од организацијата. Поради логистички причини, натпреварувачите кои се откажале можеби ќе треба да причекаат пред да бидат пренесени на целта.

ВНИМАНИЕ: Секој учесник кој ќе се откаже на која било точка различна од наведените контролни станици ќе треба самиот да се снајде за враќање и задолжително во истиот момент да го информираат организаторот преку праќање СМС порака или повик на еден од СОС мобилните на БИБ бројот.

10. КОНТРОЛНИ ТОЧКИ И ОСВЕЖИТЕЛНИ СТАНИЦИ

Ова е полу-автономна трка и учесниците се обврзани да понесат со себе минимум литар вода/течност и храна меѓу точките.

Полу-автономноста се дефинира како можност да сте независни помеѓу освежителните станици кога се работи за храна и опрема и исто така да бидете способни да се адаптирате на кој било проблем (лошо време, физички напор, повреда).

Ова значи дека следните правила се неопходни:

- Натпреварувачите мора да ја носат задолжителната опрема во текот на целата трка.
- Организаторите овозможуваат вода, електролитен пијалок за бидони/шишиња за вода и мешина и храна од различен тип.
- Кога се напушта освежителната станица, натпреварувачите мора да имаат со себе доволна количина вода и храна за да стигнат до следната освежителна станица.
- Само натпреварувачи со видливо истакнат стартен БИБ број имаат пристап на освежителните станици.
- Строго забрането е да се пие од шишињата на станиците: мора да се носи чашка за тоа.
- Ѓубрето мора да биде фрлено исклучиво во ќесите за ѓубре на секоја освежителна станица.
- Низ целата патека на одредено растојание ќе бидат поставени контролни точки каде одговорните лица од трката ќе го мониторираат минувањето на тркачите и ќе бидат во можност во било кое време да направат проверка на задолжителна опрема кај учесниците. Доколку некој натпреварувач се противи да ја покаже бараната задолжителна опрема, тие ќе бидат дисквалификувани на лице место.
- На целта има дополнителна освежителна станица, а оброкот по трката (време и место ќе биде ќе може да се подигне со покажување на стартниот број.

Трка	Контролни точки	Освежителни станици
Baba Trail	3	1
Baba Trail	2	0

11. ПАТЕКА НА ТРКИТЕ

Патеките на „ Pelister Ultra-Trail® “ бараат способност за движење на природен терен, планински патишта и планинарски патеки кои можат да бидат под голем нагиб, изложени на стрмни падини, или исполнети со камења и сипар.

Трка	Линк
Baba Trail	https://tracedetrail.fr/en/trace/trace/210379
Baba Trail	https://tracedetrail.fr/en/trace/trace/214114

Доколку се случат неповолни временски услови за време на трката или една или повеќе патеки станат достапни, алтернативни маршрути ќе бидат презентирани за време на техничкиот состанок, на ден пред стартот 12.08.2023. Местото на техничкиот состанок ќе биде навремено и дополнително објавено на веб страната.

Километрите низ трката не се бележани со инфо табли. Натпреварувачите мораат изрично да се придржуваат до маркираните патеки и да не кратат. Секое отстапување од маркираната официјална маршрута може да биде санкционирано со временски пенал или дисквалификација.

12. ОСИГУРУВАЊЕ ОД НЕЗГОДА

12.1. Препорачано е сите натпреварувачи да имаат важечка осигурителна полиса која покрива трошоци за спасување и медицинска помош.

12.2. Натпреварувачите самите се одговорни за поднесување на своето отштетно побарување во осигурителната компанија.

13. БЕЗБЕДНОСТ

Членови на Организацијата и Планинско-спасителни тимови, во постојан контакт со одговорните лица од Организацијата, ќе бидат позиционирани низ целата патека. Парамедици ќе бидат позиционирани на различни точки на рутата, како и на стартот и целта.

Медицинска помош и екипи на ОО Црвен Крст Битола ќе ја обезбедуваат патеката во текот на целата должина. Во случај на повреда или на друга неопходност, натпреварувачите ќе треба да се јават на предвидените СОС телефони на организаторот запишани на стартниот број, а доколку се најдат на терен каде нема телефонски сигнал, да ја пренесат пораката до првата следна контролна точка – за да може што побргу да се интервенира.

Сепак, земајќи го предвид непристапниот терен и непредвидливите планински услови најчесто самите учесници се наоѓаат први на местото на незгодата. Затоа секој учесник кој ќе се најде во таква ситуација, е ДОЛЖЕН да ја прекине својата трка и активно да се вклучи во пружањето помош на настраданиот тркач.

Со самото пријавување на трката секој натпреварувач во електронска и пишана форма за пријавување потврдува дека е запознаен и свесен за опасностите од престој во природа и го презема ризикот врз себе. Организаторот ќе стори се за да се намалат ризиците, но затоа и ги молиме натпреварувачите да ги следат нашите совети и препораки:

- Со цел да се сочува безбедноста и здравјето на натпреварувачите, контролорите и медицинските екипи на контролните точки имаат овластување да ги сопрат и исклучат од трката оние натпреварувачи за кои ќе оценат дека веќе не се во состојба да ја продолжат трката поради некоја медицинска состојба или болест.
- Натпреварувачите се задолжени да ги следат инструкциите од контролорите и од медицинските екипи. Секое непочитување на овие инструкции ќе доведе до дисквалификација на натпреварувачот, а доколку истиот одлучи да продолжи по секоја цена, организаторот не презема никаква одговорност за можните несакани последици.
- Секој натпреварувач што има некаква болест или состојба го советуваме да се консултира со специјалист за дозвола за учество на натпреварите и за својата здравствена состојба задолжително да го извести организаторот на трката.

14. МАРКАЦИИ

Маршрутите се маркирани со пвц ленти во боја, знаменца, дирекциони стрелки, како и инфо табли на освежителните станици со измината и преостаната далечина до следна освежителна станица. Патеките можат да се преземат во gpx и kml формат на www.pelisterultratrail.com за да се користат за навигација на гпс уреди, паметни телефони или часовници. Дополнително инфо може да се стекне на техничкиот состанок за тркачи пред трките.

ПРЕДУПРЕДУВАЊЕ! Не се потпирајте исклучиво на податоците од гпс часовниците или паметните телефони за време на трката. Во зависност од временските услови и други влијанија, се јавуваат разлики.

15. ЗАШТИТА НА ПРИРОДАТА

Трката ќе се оддржи во Националниот Парк Пелистер. Од тие причини од учесниците се очекува комплетно да ја почитуваат околината, конкретно ѓубрето да не го оставаат на пат, да не собираат цвеќе или да го вознемируваат дивниот свет. Секој кој ќе биде откриен дека остава ѓубре по патеката ќе биде дисквалификуван од трката. На освежителните станици ќе бидат оставени корпи за отпад каде учесниците ќе можат да се ослободат од ѓубрето. Препорака од организаторите е да се понесе мала кеса за собирање на марамчиња и амбалажа кои потоа ќе можете да ги фрлите кај освежителната станица.

Натпреварувачите мора да ги следат обележаните патеки и да избегнуваат да одат по необележани патеки со цел да не се предизвика оштетување на околната природа.

Со цел да се намали употреба на пластика, нема да има чаши за една употреба на освежителните станици, учесниците се обврзани да носат нивни чаши/бидони.

16. ВРЕМЕНСКИ УСЛОВИ

Во случај на лоши временски услови (густа магла, снег или грмотевици), организаторот го задржува правото да направи ненајавени измени во маршрутата, дури и за време на трката, со цел да ги отстрани потенцијалните опасности по здравјето и безбедноста на учесниците. Волонтерите и организаторот ќе ги информираат натпреварувачите, соодветно, за било која промена на маршрутата.

Организаторот, исто така, го задржува правото привремено да ја сопре или целосно да ја откаже трката доколку временските услови се такви што директно ги изложуваат на ризик натпреварувачите, волонтерите и медицинско-спасителните тимови на терен.

17. ДИСКВАЛИФИКАЦИЈА, ПЕНАЛИ И ЖАЛБИ

- Пенал и дисквалификација можат да бидат применети веднаш на лице место, на целта или по завршување на трката според укажување на судиите или приложени докази и изјави од сведоци на престапот.
- Се прифаќаат следниве докази за приговорите и жалбите: оригинален гпс запис, фотографии/видео со тајмстемп, писмени изјави од најмалку 2ца сведоци - натпреварувачи и/или дел од организација.

- Рокот за жалби и приговори се поднесува веднаш по пристигнувањето на целта и трае до 24 часа од завршувањето на трката. Жалбите и приговорите се поднесуваат писмено (лично на рака или по email на info@pelisterultratrail.com).
- Официјалните конечни резултати од трката ќе бидат објавени во рок од 48 часа од последниот натпреварувач на веб-страницата на настанот.
- Организаторот т.е. директорот на трката го има апсолутниот авторитет во одлучувањето по пеналите, жалбите и приговорите во рамките на натпреварот. Доколку е потребно директорот на трката може да состави комисија од искусни членови на организаторот кои заеднички ќе ги разгледаат поднесените жалби и ќе одлучат по жалбите и приговорите.
- Организаторот го задржува правото да пенализира или дисквалификува натпреварувач дури и после објавувањето на официјалните резултати (на пример, во случај на допинг или укажувања-докази за сериозни прекршувања на правилата и спортскиот фер-плеј).

	УЧЕСНИК НА ТРКАТА	ПЕНАЛ
1.	натпреварувачот не е регистриран на една или повеќе контролни точки	Дисквалификација или временска пенал од директорот на трката
2.	Отстапува од маркираната патека или користи други патишта и притоа ја крати вкупната должина	Дисквалификација
3.	Отстапува од маркираната патека или приоѓа на КТ од друга насока но притоа не ја крати вкупната должина	Дисквалификација или временски пенал според одлука на директорот на трката
4.	Учествува без стартен број или користи стартен број кој не му припаѓа лично нему/неа според стартната листа.	Дисквалификација и 2 годишна забрана за учество и за тој/таа што трча без број, и за тој/таа со туѓ број и на тој/таа на чие име е регистриран бројот
5.	Одбива да помогне на друг натпреварувач во незгода	Доживотна дисквалификација
6.	Добива помош/асистенција/храна од трети лица вон зоната на освежителните станици	Дисквалификација
7.	Користи транспорт на трката (велосипед, мотор, атв, возило)	Дисквалификација
8.	натпреварувачот се противи на проверките од страна на организаторот за време на трката	Дисквалификација
9.	не поседува дел од задолжителна опрема во текот на трката: јакна, астрофолија, мобилен телефон, челна лампа	30-min временски пенал за секое парче опрема што фали
10.	Уништува маркација, неспортски се однесува кон други натпреварувачи или навредува или се заканува на волонтерите или непочитува наредби од официјални лица	Доживотна дисквалификација

11.	Намерно фрла ѓубре низ патеката и ја оштетува флората и фауната особено во Строго заштитена зона на НП Пелистер	Доживотна дисквалификација
12.	непочитување на наредба на надлежно лице - контролор, медицинска помош, организација	Доживотна дисквалификација
13.	одбивање на преглед на задолжителна опрема	Дисквалификација
14.	Користи забранети средства за подобрување на перформансите (допинг)	Доживотна дисквалификација

Пеналот може да биде применет веднаш на лице место или пак на крајот од трката. Во текот на трката може да се направат и дополнителни проверки во врска со задолжителната опрема која треба да ја поседува секој од учесниците на трката, и доколку се утврди непочитување на дел од правилата учесникот може да добие дополнителен пенал. Жалбената постапка започнува веднаш по објавувањето на официјалните резултати и трае 24 часа. Жалбите ќе бидат разгледани и одлучено по нив во разумно време; одлуката е конечна без право на повторна жалба.

18. НАГРАДИ

Наградите се доделуваат според дискреција на спонзорите и организаторот и според правилата на ITRA (https://itra.run/page/260/High_calibre_athletes.html). Не-парични награди ќе им бидат доделени на првите 3 мажи и 3 жени на секоја трка. Дополнително, признание ќе бидат доделени на првите жени и првите мажи во секоја старосна категорија.

Секој учесник што ќе ја заврши трката во рамките на максимално предвиденото време ќе добие финишерски медал на целта. Наградите ќе бидат доделени единствено на церемонијата, тие нема да бидат дадени однапред или пратени по пратка за било која причина.

Резултатите на сите пријавени натпреварувачи за трките од едицијата „Pelister Ultra-Trail® 2023“ ќе бидат класифицирани во следните возрасни и полови категории:

- Сениори - (18-50) Жени & Мажи (F&M);
- Сениори 1 - (50+) Жени & Мажи (F&M);
- Ветерани - (60+) Жени & Мажи(F&M);

Финалното рангирање на учесниците е во генерален пласман, категорија Жени (F) и категорија Мажи (M).

19. ПРАВА ВРЗ ФОТОГРАФИИ

Со пријавувањето, натпреварувачите го овластуваат организаторот без надомест и за свои потреби и цели да ги користи фотографиите и видео инсертите на кои се прикажани истите, без територијални и временски ограничувања.

20. СОГЛАСНОСТ ЗА УЧЕСТВО

Со доброволното пријавување, учесникот потврдува дека правилата, прописите, процедурите и обврските се обврзувачки за време на натпреварот. Овие прописи служат за да го направат натпреварот еднаков за сите учесници и не може да се оспорат на суд.

Нивното прифаќање и примена е обврзувачко за да се учествува на настанот. Секој учесник е одговорен за техничката исправност на неговата/нејзината опрема и мора да се погрижи дека се во рамките на правилата. Организаторот не презема никаква одговорност при несреќен случај – незгода, лична повреда или материјална штета, кражба или други вид штети!

Лесно нозе и среќно! Pelister Ultra-Trail® организациски тим

БИТОЛА, 05.02.2023

